

2025 ആഗസ്റ്റ് 17 കർഷകദിനം

കെസിബിസി ഇൻഫോ കമ്മീഷൻ പുറപ്പെടുവിക്കുന്ന സർക്കുലർ

മിശിഹായിൽ പ്രിയ വൈദികരേ, സിസ്റ്റേഴ്സ്, മാതാപിതാക്കളെ, യുവജനങ്ങളെ, കുഞ്ഞുങ്ങളെ,

സമാനതകളില്ലാത്ത പ്രതിസന്ധികളിലൂടെ കർഷകർ കടന്നു പോവുകയും, നാടിറങ്ങുന്ന വന്യമൃഗങ്ങളാൽ നുറുകണക്കിനാളുകൾ കൊല്ലപ്പെടുകയും അപരിഷ്കൃതനാടുകൾക്ക് സമാനം കേരളത്തിന്റെ വഴിയോരങ്ങളിൽ ജനങ്ങളുടെ സ്വൈര്യവിഹാരത്തെ അപകടത്തിലാക്കും വിധം തെരുവ് നായ്ക്കൾ പെരുകുകയും ചെയ്യുന്ന ഗുരുതരമായ സാമൂഹ്യപ്രതിസന്ധികൾക്ക് നടുവിലാണ് കെ.സി.ബി.സി. ഇൻഫോ കമ്മീഷൻ ഈ സർക്കുലർ പുറപ്പെടുവിക്കുന്നത്. അന്നം തരുന്നവന്റെ സങ്കടങ്ങൾ സർക്കാരുകൾ തുടർച്ചയായി അവഗണിക്കുമ്പോൾ അവരുടെ ബുദ്ധിമുട്ടുകളിലേക്ക് വിശ്വാസസമൂഹത്തിന്റെയും പൊതുസമൂഹത്തിന്റെയും ശ്രദ്ധ ക്ഷണിക്കുകയാണ് ഈ സർക്കുലറിന്റെ ലക്ഷ്യം.

കേരളത്തിന്റെ കാർഷിക പാരമ്പര്യത്തിന്റെ ഉത്സവനാളുകൾ കൂടിയായ ഈ ഓണക്കാലത്ത് കർഷകരോട് ഐക്യദാർഢ്യം പ്രകടിപ്പിക്കാനും നമ്മുടെ കുടുംബങ്ങളെ ബലപ്പെടുത്തിയിരുന്ന കാർഷിക സംസ്കാരത്തെ അനുസ്മരിക്കാനുമായി ഈ ഞായറാഴ്ച നമുക്ക് മാറ്റിവയ്ക്കാം.

കാർഷിക വൃത്തിയും സംസ്കാരവും

കാർഷികവൃത്തിയെക്കുറിച്ച് ചിന്തിക്കുമ്പോൾ ലോകത്തിലെ എല്ലാ സംസ്കാരങ്ങളും വളർന്നു വന്നത് കൃഷിയിൽ നിന്നാണെന്ന് നാം മനസ്സിലാക്കണം. കൃഷിക്കു വേണ്ടിയാണ് നദീതടങ്ങളുടെ സമീപം മനുഷ്യർ താമസിച്ചിരുന്നത്. അങ്ങനെയാണ് സിന്ധുനദീതട സംസ്കാരം പോലെയുള്ള മഹത്തായ ലോക സംസ്കാരങ്ങൾ ആവിർഭവിച്ചത്. കേരളത്തെക്കുറിച്ച് പറയുമ്പോൾ മലയാളിയുടെ നന്മനിറഞ്ഞ സംസ്കാരത്തെ രൂപപ്പെടുത്തിയതിൽ പ്രധാന പങ്കു വഹിച്ചത് കൃഷിയായിരുന്നുവെന്ന് പറയേണ്ടി വരും. നെല്ലും വയലും പച്ചക്കറിത്തോട്ടങ്ങളും എല്ലാംകൂടി നമ്മുടെ ചുറ്റുപാടുകളിൽ സൃഷ്ടിച്ച ഒരു സംസ്കാരം ഉണ്ടായിരുന്നു. വാടിപ്പോയ ചെടികളെ വെള്ളവും വളവും നൽകി ഊർജ്ജസ്വലരാക്കി എടുക്കുന്ന കർഷകൻ സ്കൂൾ അധ്യാപകനേക്കാൾ വലിയ ജീവിതമൂല്യങ്ങളായിരുന്നു പഠിപ്പിച്ചുകൊണ്ടിരുന്നത്. കാത്തിരിപ്പിന്റെയും ക്ഷമയുടെയും കൂട്ടിച്ചേർത്തുനിർത്തലിന്റെയും പ്രോത്സാഹനത്തിന്റെയും ദയയുടെയുമൊക്കെ വലിയ സുവിശേഷ പാഠങ്ങളായിരുന്നു അവ. കൂട്ടികളെ കൂടെ നിർത്തി നടുകയും വളമിടുകയും അയൽപക്കക്കാരോടൊത്ത് വിളവെടുക്കുകയും ചെയ്തിരുന്ന പഴയകാല മാതാപിതാക്കൾ പകർന്നു കൊടുത്തിരുന്ന ഉദാത്തമായ മൂല്യങ്ങളിലാണ് നമ്മുടെ നാട് നന്മയുള്ള നാടായി നിലനിന്നിരുന്നത്.

ക്രിസ്തുവിന്റെ മനസ്സിലെ കൃഷിക്കാരൻ

നമ്മുടെ കർത്താവ് ദൈവരാജ്യത്തെക്കുറിച്ച് പഠിപ്പിക്കാൻ മെനഞ്ഞടുത്ത ഉപമകളിൽ ഏറിയപങ്കും കൃഷി യോടും കൃഷിക്കാരോടും ബന്ധപ്പെടുത്തിയുള്ളതായിരുന്നുവെന്ന് നാം മറന്നുകൂടാ. തെരഞ്ഞെടുക്കപ്പെട്ട ജനമായ ഇസ്രായേൽ കൃഷിക്കാരായിരുന്നു. മുന്തിരി കൃഷിയും മീൻപിടുത്തവും ആടുമേയ്ക്കലും ഗോതമ്പ് കൃഷിയുമൊക്കെ അവരുടെ പ്രധാന ഉപജീവനമാർഗ്ഗങ്ങളായിരുന്നു. ആയതിനാൽ അവരുടെ കൃഷിയിടങ്ങളിൽ നിന്ന് മിശിഹാ തമ്പുരാൻ ദൈവരാജ്യത്തെക്കുറിച്ചുള്ള ഉപമകൾ മെനഞ്ഞു. ദൈവരാജ്യം വയലിൽ വിതയ്ക്കപ്പെട്ട വിത്തിന് തുല്യമാണെന്ന് പറഞ്ഞപ്പോഴും ദൈവരാജ്യം മുന്തിരിത്തോട്ടത്തിലെ കൃഷിക്കാർക്ക് സമാനമാണെന്ന് പറഞ്ഞപ്പോഴുമൊക്കെ അവിടുന്ന് കർഷകന്റെ പ്രാധാന്യത്തെക്കുറിച്ച് പഠിപ്പിക്കുകയായിരുന്നു. പിന്നീട് അവിടുന്ന് നല്ലിടയന്റെ ഉപമ പറഞ്ഞു; കടുകുമണിയുടെ ഉപമ പറഞ്ഞു; കടലിൽ എറിയപ്പെട്ട വലയുടെ ഉപമ പറഞ്ഞു. അങ്ങനെ എത്രയോ ഉപമകളാണ് കർഷകബന്ധിതമായി അവിടുന്ന് പറഞ്ഞത്. കൃഷിയേയും കർഷകരെയും നമ്മുടെ കർത്താവ് സ്നേഹിച്ചുവെന്ന ഉത്തമബോധ്യത്തിൽ നിന്നാണ് കത്തോലിക്കാ സഭയും സഭയുടെ മാധ്യമങ്ങളും കർഷകർക്കു വേണ്ടി ശക്തമായ നിലപാടുകൾ സ്വീകരിക്കുന്നത്.

കടുത്ത കർഷക അവഗണന

“വിതയ്ക്കുന്ന കൈകളാണ് നമ്മുടെ ജീവൻ. കർഷകൻ നമ്മുടെ അമ്മയും പിതാവും” എന്നൊരു ചൊല്ലുണ്ടല്ലോ. കൃഷിക്കാരനെ ആദരവോടെ കണ്ടിരുന്ന ഒരു കാലം നമുക്കുണ്ടായിരുന്നു. കാർഷിക വിളവെടുപ്പു

കൾ ഉത്സവം പോലെയാണ് നമ്മുടെ നാട്ടിൽ കൊണ്ടാടിയിരുന്നത്. എന്നാൽ ഇന്ന് ആ കാലമൊക്കെ പോയിരിക്കുന്നു. കർഷകൻ അധികാരികളുടെ മുമ്പിൽ അടിയാനെപ്പോലെ തൊഴുതു നിൽക്കേണ്ട ഗതികേടിലായിരിക്കുന്നു. ഉദ്പാദനം മുതൽ വിപണനം വരെ സർവ്വ മേഖലകളിലും കർഷകർ സമാനതകളില്ലാത്ത അവഗണന നേരിടുകയാണ്. കർഷകർക്ക് ആശ്രയമായ ഏതുതരം കൃഷിയുമാകട്ടെ, അത് നെല്ലോ, റബ്ബറോ, ഏലമോ, കപ്പയോ എന്തുമാകട്ടെ, കർഷകന്റെ ജീവസന്താരണത്തിന് ഉപകരിക്കപ്പെടാത്തവിധം വില തകർച്ചയെ നേരിടുകയോ വൻകിട കമ്പനികളുടെ ചൂഷണത്തിന് വിധേയമാവുകയോ ചെയ്യുകയാണ്. വിറ്റ നെല്ലിന്റെ വില കിട്ടാതെ ലോണെടുത്ത പണത്തിന് പലിശയടച്ച് കടക്കണിയിലായിരിക്കുകയാണ് നെൽ കർഷകർ. 89 കോടി രൂപയുടെ നെല്ല് സപ്ലൈകോ സംഭരിച്ചതിൽ ഇതുവരെ കർഷകർക്ക് കൊടുത്തത് 27 കോടി രൂപ മാത്രമാണ്. സർക്കാരിന്റെ കടുത്ത അവഗണനയിൽ പ്രതിഷേധിച്ച് അപ്പർ കൂട്ടനാട്ടിലെ നെൽക്കർഷകർ 1300ഓളം ഏക്കർ പാടത്ത് അടുത്ത വിത വേണ്ടെന്ന സങ്കടകരമായ തീരുമാനത്തിലെത്തിയിരിക്കുകയാണ്. പ്രകൃതിക്ഷോഭത്തിലൂടെ കൃഷിനാശം സംഭവിച്ച പല കർഷകരും നഷ്ടപരിഹാരത്തിനായി അപേക്ഷ നൽകിയിട്ട് വർഷങ്ങളായി കാത്തിരിക്കുകയാണ്. ഇൻഷുറൻസിന്റെയും മറ്റും പേരുപറഞ്ഞ് മുതിർന്ന പൗരന്മാരെപ്പോലും അവഗണിക്കുകയാണ്. ഇതിന്റെ കൂടെ കർഷകന്റെ സ്വപ്നങ്ങളുടെ മേൽ കരിനിഴൽ വീഴ്ത്തിക്കൊണ്ട് ഉദ്പാദനച്ചിലവും ഉയർന്നിരിക്കുന്നു. 50 രൂപ മുതൽ 250 രൂപ വരെയാണ് ഈ വർഷം രാസവളങ്ങൾക്ക് വില കൂട്ടിയത്. രണ്ടു വർഷത്തിനിടയിൽ കേന്ദ്രസർക്കാർ വളം സബ്സിഡിയിൽ വെട്ടിക്കുറച്ചത് 84,000 കോടി രൂപയാണ്. റബ്ബർ കർഷകരുടെ കാര്യവും ദയനീയമാണ്. 250 രൂപ നൽകുമെന്ന് പ്രകടനപത്രികയിൽ പറഞ്ഞവർക്ക് ഒന്നും ചെയ്യാനാകുന്നില്ല. കഴിഞ്ഞ വർഷം കോട്ടയം, ഇടുക്കി ജില്ലകളിലായി 220 കോടിയുടെ കൃഷി നാശമാണുണ്ടായത്. ഒന്നിനും പരിഹാരമുണ്ടാകുന്നില്ല. കർഷകന്റെ രോദനങ്ങൾക്ക് ചെവി കൊടുക്കാൻ തയ്യാറാകാതെ സർക്കാർ സാവിധാനങ്ങൾ കർഷകനെ ദരിദ്രനും നിസ്സഹായ നുമാക്കിയിരിക്കുന്നു. കർഷകന്റെ മക്കളുടെ വിവാഹം പോലും നടക്കാതെ പോകുന്നു. മാധ്യമങ്ങൾ പോലും കർഷകന്റെ പക്ഷം നിൽക്കാൻ മടിക്കുകയാണ്.

വന്യജീവി ആക്രമണവും തെരുവുനായ ശല്യവും

ഇതിനെല്ലാം പുറമേയാണ് മനുഷ്യന്റെ ആവാസ വ്യവസ്ഥിതിയിലേക്ക് കടന്നു കയറി വന്യജീവികൾ നടത്തുന്ന ഭീകരാക്രമണം. 2024 മുതൽ 2025 കഴിഞ്ഞ മാസം വരെ എൺപത്തഞ്ചോളം മനുഷ്യജീവനുകളാണ് വന്യമൃഗ ആക്രമണങ്ങളിൽ നഷ്ടപ്പെട്ടത് എന്നത് മനുഷ്യപ്പറ്റുള്ള ഏതൊരു സർക്കാരിന്റെയും ഉറക്കം കെടുത്തുന്ന ഭീകരമായ കണക്കാണ്. എന്നാൽ ഇന്ന് മനുഷ്യ ദുരിതങ്ങളുടെ മേൽ വീണ മീട്ടി രസിക്കുന്ന വകുപ്പായി വനം വകുപ്പ് മാറിക്കഴിഞ്ഞു. അവർക്ക് നിയമാനുസൃത ഭൂമിയിൽ സ്ഥാപിക്കപ്പെട്ട കുരിശുകൾ പൊളിച്ചുമാറ്റി വിശ്വാസത്തെ ആക്ഷേപിക്കാൻ തിടക്കമാണ്. എന്നാൽ ആനയിൽ നിന്നും പുലിയിൽ നിന്നും മൊക്കെ മനുഷ്യനെ രക്ഷിക്കാൻ യാതൊരു തിടക്കവുമില്ല. സംസ്ഥാന ചരിത്രം കണ്ടതിൽ വച്ച് ഏറ്റവും കഴിവുകെട്ട വകുപ്പായി വനംവകുപ്പ് മാറിക്കഴിഞ്ഞു. 2022-25 കാലഘട്ടത്തിൽ പാലക്കാടും വയനാടുംമൊക്കെ യായി ഏഴായിരത്തിൽപ്പരം കേസുകളാണ് വന്യമൃഗ ആക്രമണവുമായി ബന്ധപ്പെട്ട് രജിസ്റ്റർ ചെയ്തത് എന്നറിയുമ്പോൾ എത്രമാത്രം ഭീകരമാണ് അതെന്ന് ചിന്തിച്ചു നോക്കൂ. മനുഷ്യവിരുദ്ധമായ എല്ലാ നിയമങ്ങളെയും പൊളിച്ചെഴുതാനുള്ള ആർജ്ജവത്വം ജനപ്രതിനിധികൾ കാണിക്കണം. പ്രമുഖ പരിസ്ഥിതി ശാസ്ത്രജ്ഞൻ മാധവ് ഗാഡ്ഗിൽ പറഞ്ഞതുപോലെ അക്രമകാരികളായ മൃഗങ്ങളെ കൊന്നു നിയന്ത്രിക്കണം. അതിനുള്ള നിയമം പാസാക്കാൻ രാഷ്ട്രീയ ഭേദമന്യേ ജനപ്രതിനിധികൾ ഒന്നിക്കണം. മനുഷ്യ വിരുദ്ധമായ എല്ലാ മൃഗസ്നേഹ വാഴ്ത്തലുകളെയും നാം സംഘടിതമായി ചെറുത്തു തോൽപ്പിക്കേണ്ട കാലം അതിക്രമിച്ചിരിക്കുന്നു. പരിഷ്കൃത രാജ്യങ്ങളിൽ നിയതമായ എണ്ണത്തിൽ കൂടുതലായാൽ ദേശീയ മൃഗമാണെങ്കിലും അതിന്റെ ഇറച്ചി ചന്തയിൽ വാങ്ങാൻ കിട്ടുമെന്ന് ഓർക്കണം. മനുഷ്യന്റെ ആവാസ വ്യവസ്ഥിതിയിൽ അതിക്രമിച്ചു കയറുന്ന വന്യമൃഗങ്ങളെ വെടിവെച്ചു കൊല്ലാനുള്ള അധികാരം മലയോര മേഖലകളിലെ കർഷക കൂട്ടായ്മകൾക്ക് നൽകണമെന്ന് കർഷകർക്ക് വേണ്ടി കെ.സി.ബി.സി. ഇൻഫാം കമ്മീഷൻ സർക്കാരിനോട് ആവശ്യപ്പെടുന്നു.

തെരുവ് നായ്ക്കൾ കടിച്ചു കൊന്നിട്ട താറാവുകളെയോർത്ത് വിലപിക്കുന്ന താറാവ് കർഷകരുടെ വിലാപം നാം കേട്ടു. കേരളം ഇന്ന് നായ്ക്കളുടെ സ്വന്തം നാടായി മാറിക്കഴിഞ്ഞിരിക്കുന്നു. ഓരോ 10 കിലോമീറ്ററിലും 10 തെരുവുനായ്ക്കളെയെങ്കിലും കാണാവുന്ന ദുർഗതിയിലായിരിക്കുന്നു. നമ്മുടെ നാട്ടിൽ കഴിഞ്ഞ 6 മാസത്തിനുള്ളിൽ ഒന്നരലക്ഷം പേരെയാണ് തെരുവുനായ്ക്കൾ കടിച്ചത് എന്ന വസ്തുത എത്ര ഭീകരമാണ്! മലപ്പുറത്തും തിരുരങ്ങാടിയിലും പത്തനാപുരം വിളക്കുടിയിലും വാക്സിൻ എടുത്തിട്ടും മരിച്ചു പോയ ഈ നാടിന്റെ കുഞ്ഞുങ്ങളെ കണ്ണീരണിയാതെ നമുക്ക് ഓർമ്മിക്കാൻ ആവുമോ? വെറ്റിനറി ഡോക്ടർമാരുടെ പ്രൊഫഷണൽ സംഘടനയായ ഇന്ത്യൻ വെറ്റിനറി അസോസിയേഷൻ, കേരള നായ്ക്കളുടെ വന്ധ്യംകരണം കൊണ്ട് അടുത്തകാലത്തൊന്നും അവയെ നിയന്ത്രിക്കാനാവില്ല എന്നും അവയെ നശി

പിന്നെ മാത്രമേ വഴിയുള്ളൂ എന്നും പറഞ്ഞിട്ടും എന്ത് ഫലപ്രദമായ നടപടിയാണ് സർക്കാരിനെടുക്കാൻ കഴിഞ്ഞത്? ഇത്രമാത്രം ജനങ്ങളെ ബാധിച്ച ഒരു വിഷയത്തിൽ കുഞ്ഞുങ്ങൾ പോലും മുതിയടഞ്ഞിട്ടും സ്വമേധയാ കേസെടുക്കാൻ പറ്റുന്ന ഒരു ജഡ്ജി പോലും നമ്മുടെ ഹൈക്കോടതിയിൽ ഇല്ലാതെ പോയല്ലോ എന്നോർത്ത് നാം സങ്കടപ്പെടുന്നു.

സത്വര നടപടികൾ ആവശ്യം

സർക്കാരുകളുടെ സഹായമില്ലാതെ കർഷകന് കൃഷിക്കൊണ്ട് ജീവിക്കാനാവില്ല. കർഷകരോട് ആത്മാർത്ഥത ഉണ്ടെങ്കിൽ അവരുടെ പെൻഷനും കൃഷിനാശം മൂലം ഉണ്ടായ നഷ്ടപരിഹാരങ്ങളും കാലതാമസം കൂടാതെ വിതരണം ചെയ്യണം. മുതിർന്ന കർഷകർക്ക് മുൻഗണന നൽകണം. കർഷകന്റെ ഭൂമിയിൽ കടന്നു കയറുന്ന വനം വകുപ്പിന്റെ നടപടികൾ അവസാനിപ്പിക്കണം. കർഷകർക്കെതിരെ ചാർജ്ജ് ചെയ്ത കേസുകൾ പിൻവലിക്കണം. വന്യജീവി ആക്രമണങ്ങൾ ചെറുക്കാൻ പര്യാപ്തമാകും വിധം പരിഷ്കൃത രാജ്യങ്ങളുടേതിനു സമാനം വനത്തിന് ചുറ്റും കിടങ്ങുകളും ഇലക്ട്രിക് ഫെൻസിങ്ങുകളും ശക്തമായ വേലിക്കെട്ടുകളും നിർമ്മിക്കണം. വിറ്റ ഉൽപ്പന്നങ്ങളുടെ വില രണ്ടാഴ്ചക്കുള്ളിൽ നൽകാൻ നടപടി ഉണ്ടാകണം. സാമൂഹിക ജീവിതത്തിന് ഭീഷണിയാകുന്ന തെരുവ് നായ്ക്കളെ ഉയുലനം ചെയ്യാൻ നടപടികൾ സ്വീകരിക്കണം. എറണാകുളം ജില്ലയിലെ ചെല്ലാനം തീരമേഖലയിലെ മത്സ്യത്തൊഴിലാളികളുടെ നിലനിൽപ്പിനായുള്ള സമരത്തിനും വേഗത്തിൽ പരിഹാരം ഉണ്ടാകണം. കർഷകരുടെ സങ്കടങ്ങൾ പ്രാധാന്യത്തോടെ അവതരിപ്പിക്കാൻ മാധ്യമങ്ങൾ തയ്യാറാകണം.

കാർഷിക സംസ്കാരം വീണ്ടെടുക്കാം

കാർഷിക സംസ്കാരം നമ്മുടെ നാട്ടിൽ നിലനിർത്തിയിരുന്ന നന്മയുടെ ഇന്നലെകളെ ഈ ഓണക്കാലത്ത് നമുക്ക് അനുസ്മരിക്കാം. കൃഷിയുടെ സംസ്കാരം അന്യം നിന്ന് പോകാതിരിക്കാൻ എല്ലാ വീടുകളിലും അടുക്കളത്തോട്ടം ആരംഭിക്കാൻ കെ.സി.ബി.സി. ഇൻഫാം കമ്മീഷൻ ആഹ്വാനം ചെയ്യുന്നു. മാറിയ കാലത്ത് നമുക്ക് കൈമോശം വന്നുപോയ കുടുംബകൃഷിയുടെ സംസ്കാരം നാം വീണ്ടെടുക്കണം. നമ്മുടെ യുവതലമുറയുടെ മൂല്യബോധം നിർണ്ണയിക്കുന്നതിൽ കൃഷിക്ക് വലിയ പങ്കുണ്ടെന്ന് മറക്കാതിരിക്കാം. ഒഴിവു സമയങ്ങളിൽ ഡോക്ടറും എഞ്ചിനീയറും അധ്യാപകനും ഒക്കെ കൃഷിക്കാരൻ ആകണം. നാം സ്വന്തമായി ഉദ്പാദിപ്പിച്ച ഭക്ഷ്യ വിഭവങ്ങൾ കൂട്ടി ആഴ്ചയിൽ ഒരിക്കലെങ്കിലും ആഹാരം കഴിക്കാൻ കഴിഞ്ഞാൽ ഈ കാലത്ത് അത് വലിയ ഭാഗ്യം തന്നെയാകും. കർഷകന്റെ ശബ്ദമായ ഇൻഫാമിന് നിങ്ങൾ ഏവരുടെയും ശക്തമായ പിന്തുണയും സഹായവും ഉണ്ടാകണമെന്ന അഭ്യർത്ഥനയോടെ,

മിശിഹായിൽ സ്നേഹപൂർവ്വം

കെ.സി.ബി.സി. ഇൻഫാം സമിതിക്കുവേണ്ടി

ബിഷപ്പ് റെമേജിയൂസ് ഇഞ്ചനാനിയിൽ

ഇൻഫാം ദേശീയ രക്ഷാധികാരി

പി.ഒ.സി., കേരള കത്തോലിക്കാസഭയുടെ ആസ്ഥാനകാര്യാലയം

കൊച്ചി - 682 025

NB: 2025 ആഗസ്റ്റ് 17-ാം തീയതി ഈ സർക്കുലർ കേരള കത്തോലിക്കാസഭകളിലെ എല്ലാ ദൈവാലയങ്ങളിലും ദിവ്യബലി അർപ്പിക്കപ്പെടുന്ന എല്ലാ സ്ഥാപനങ്ങളിലും വായിക്കുകയോ ഇതിലെ ആശയങ്ങൾ ജനങ്ങൾക്കു വിശദീകരിച്ചുകൊടുക്കുകയോ ചെയ്യേണ്ടതാണ്.